



భారత కమ్యూనిస్టు పార్టీ (మార్క్సిస్టు)

కేంద్ర కమిటీ

పత్రికా విజ్ఞప్తి

28 డిసెంబర్, 2022

ఫిలిప్పీన్స్ కమ్యూనిస్టు పార్టీ వ్యవస్థాపక చైర్మన్ కామ్రేడ్ జోస్ మారియో సిసాన్ కు రెడ్ సెల్యూట్స్!

కామ్రేడ్ సిసాన్ ఆశయాల స్ఫూర్తితో

ప్రపంచ సోషలిస్టు విప్లవ సాఫల్య దిశగా విప్లవ కృషిని ద్విగుణీకృతం చేద్దాం!



ప్రపంచ సోషలిస్టు విప్లవ నాయకుడు, ఫిలిప్పీన్స్ కమ్యూనిస్టు పార్టీ వ్యవస్థాపక చైర్మన్ కామ్రేడ్ జోస్ మారియో సిసాన్ అమరత్వం ప్రపంచ విప్లవోద్యమానికి తీరని లోటు. కామ్రేడ్ సిసాన్ కు భారత కమ్యూనిస్టు పార్టీ (మార్క్సిస్టు) కేంద్ర కమిటీ తల వంచి వినమ్రంగా విప్లవ జోహార్లు అర్పిస్తున్నది. కామ్రేడ్ సిసాన్ ఆశయాల స్ఫూర్తితో ప్రపంచ సోషలిస్టు విప్లవాన్ని సఫలం చేసేందుకు మరింతగా కృషి చేయవలసిందిగా యావత్తు ప్రపంచ కార్మికవర్గానికి పిలుపునిస్తున్నది. కమ్యూనిస్టు పార్టీ ఆఫ్ ఫిలిప్పీన్స్, ఎన్ పీఐ, ఎన్ డీఎఫ్ లలో యావత్తు క్యాడర్ లకు, ఫిలిప్పీన్ విప్లవ ప్రజానీకానికి, కామ్రేడ్ సిసాన్ బంధు మిత్రులకూ ప్రగాఢ సంతాపం తెలియజేస్తున్నది. నెదర్లాండ్స్

దేశంలో ప్రవాసంలో ఉంటున్న కా జోమా పదిహేను రోజులుగా అనారోగ్యంతో బాధపడుతూ 83వ ఏట 2022 డిసెంబర్ 16వ తేదీ రాత్రి అట్రెక్ట్ లో ఒక ఆసుపత్రిలో తుది శ్వాస విడిచారు.

కామ్రేడ్ మావో సే టుంగ్ అభివృద్ధి చేసిన మార్క్సిజం-లెనినిజాన్ని మార్క్సిజం-లెనినిజం-మావోయిజంగా, ప్రపంచ సోషలిస్టు విప్లవానికి మార్గదర్శక సిద్ధాంతంగా స్వీకరించిన ప్రపంచవ్యాప్త మొదటి తరం మావోయిస్టులలో కామ్రేడ్ సిసాన్ ఒకరు. మాలెమాను ఫిలిప్పీన్స్ దేశానికి అన్వయించి అర్థ శతాబ్ది క్రితం ఫిలిప్పీన్స్ కమ్యూనిస్టు పార్టీ (సీపీపీ)ని స్థాపించి వ్యవస్థాపక చైర్మన్ బాధ్యతలు చేపట్టారు. స్పానిష్ వలసవాదులతో ఫిలిప్పీన్స్ దేశంలో సామ్రాజ్యవాద ఆక్రమణ ప్రారంభమయింది. అమెరికా డేగ కన్ను పడిన తరువాత ఫిలిప్పీన్స్ పూర్తిగా అమెరికా సామ్రాజ్యవాద కోరలలో చిక్కుకుంది. ప్రపంచాధిపత్యం కోసం అమెరికా తన సైనిక కేంద్రంగా ఉపయోగించుకుంటున్న అర్థవలస, అర్థభూస్వామ్య ద్వీప సమూహమయిన ఫిలిప్పీన్స్ దేశంలో ప్రజల విముక్తికి మావోయిస్టు ప్రజాయుద్ధమే మార్గమని కామ్రేడ్ సిసాన్ నిరూపించారు. పార్టీ, సైనిక, ఐక్యసంఘటనా రంగాలలో ఉద్యమాన్ని అభివృద్ధి చేసారు. ప్రపంచవ్యాప్త మావోయిస్టు పార్టీలతో సంబంధాలు ఏర్పరచుకున్నారు. ప్రపంచ మావోయిస్టు శక్తులకు అండగా నిలిచిన కామ్రేడ్ సిసాన్ మరణం ప్రపంచ సోషలిస్టు విప్లవానికి తక్షణమే పూడ్చుకోలేని తీవ్ర లోటు.

కామ్రేడ్ సిసాన్ పుట్టినది భూస్వామ్య కుటుంబంలో. 1939 ఫిబ్రవరి 8వ తేదీన జన్మించిన కామ్రేడ్ సిసాన్ ఉన్నత చదువు చదివారు. మొదట ఇంగ్లీష్ సాహిత్య అధ్యాపకుడిగా పని చేసేవారు. ఆ తరువాత రాజకీయ శాస్త్ర అధ్యాపకుడిగా స్థిరపడ్డారు. ఫిలిప్పీన్స్ ను అన్ని రకాలుగా దోచుకుంటున్న అమెరికా సామ్రాజ్యవాదానికి వ్యతిరేకంగా దేశ ప్రజలలో ఆగ్రహం రాజుకుంటున్న కాలం అది. దేశ స్వాతంత్ర్యానికి బాటలు వెతుక్కుంటున్న సమయం అది. ఈ రకమైన ఆలోచనలు కామ్రేడ్ సిసాన్ ను 1962లో పార్టీలో కమ్యూనిస్టా ఇంగ్ ఫిలిప్పీన్స్ సంస్థలో చేరేందుకు దారి తీసాయి. 1964లో ఏర్పడిన యువజన సంఘంలో చురుకుగా పని చేస్తూ నేషనలిస్ట్ యూత్ కార్యదర్శిగా బాధ్యతలు నిర్వహించారు. ఆ తరువాత కాలంలో మూవ్ మెంట్ ఫర్ ది అడ్వాన్స్ మెంట్ ఆఫ్ నేషనలిజమ్ కార్యదర్శిగా ఉన్నారు. మార్కోస్ నియంతృత్వానికి, అమెరికా వియత్నాం యుద్ధానికి వ్యతిరేకంగా ఉద్యమాలు నిర్మించారు.

అయితే పార్టీ రివిజనిజం అవలంబిస్తున్నదని అర్థం చేసుకున్న కామ్రేడ్ సిసాన్ దాని నుంచి తెగతెంపులు చేసుకున్నారు. నిజమైన

కమ్యూనిస్టు శక్తులను సంఘటితం చేస్తూ 1968 డిసెంబర్ 26వ తేదీన కమ్యూనిస్టు పార్టీ ఆఫ్ ఫిలిప్పీన్స్ ను స్థాపించారు. ప్రజా సైన్యం లేనిదే ప్రజలకు విముక్తి సాధ్యం కాదన్న మావోయిస్టు అవగాహనను ఆకళింపు చేసుకుని 1969 మార్చి 29వ తేదీన న్యూ పీపుల్స్ ఆర్మీని స్థాపించారు. 27 సంవత్సరాల వయసులో కామ్రేడ్ సిసాన్ ఫిలిప్పీన్ ఉద్యమ నాయకుడయ్యారు. ఆనాటి నుంచి అమరుడయ్యేంత వరకు ఫిలిప్పీన్స్ ఉద్యమానికి నేతృత్వం వహించారు.

ఆచరణకు సిద్ధాంతం అవసరం అన్న విషయాన్ని అర్థం చేసుకున్న కామ్రేడ్ సిసాన్ మాలెమా సిద్ధాంత వెలుగులో ఫిలిప్పీన్స్ సమాజాన్ని అధ్యయనం చేసారు. 'అమాడో గెరెరో' అనే కలం పేరుతో అనేక విశ్లేషణాత్మక వ్యాసాలు, పుస్తకాలు రాసారు. 1967లో 'జాతీయ ప్రజాస్వామ్యం కోసం పోరాటం' అనే పుస్తకంతో ఆయన దేశంలో మార్క్సిస్టుగా మేధావిగా గుర్తింపు పొందారు. 1993లో కామ్రేడ్ సిసాన్ రచించిన 'ఫిలిప్పీన్ సమాజం-విప్లవం' అనే పుస్తకంలో ఫిలిప్పీన్ సమాజ చరిత్రను, సమాజాన్ని విశ్లేషించారు. ఈ పుస్తకాన్ని నాటి ప్రభుత్వం నిషేధించింది. సిద్ధాంత, ఆచరణల మేలు కలయికతో ఫిలిప్పీన్స్ ఉద్యమం పురోగమించింది.

కామ్రేడ్ సిసాన్ అంతర్జాతీయ కమ్యూనిస్టు శక్తులను ఐక్యం చేసేందుకు గొప్ప దోహదం చేశారు. ప్రచండా, బాబ్ అవాకియన్ వంటి ఆధునిక రివిజనిస్టులపై పోరాటం చేశారు. ఇంటర్నేషనల్ లీగ్ ఫర్ పీపుల్స్ స్ట్రగుల్స్ (ఐఎల్ పీఎస్) నాయకుడిగా సామ్రాజ్యవాద వ్యతిరేక, జాతి విముక్తి పోరాటాలను సమన్వయించేందుకు కృషి చేసారు. తత్వశాస్త్రం, ఆర్థికం, కళా, సాహిత్యాలు, ప్రజల ప్రజాస్వామిక విప్లవం వంటి అంశాలపై కామ్రేడ్ సిసాన్ రచనలను సీపీపీ ఈ సంవత్సరంలోనే 11 సంపుటాలుగా ప్రచురించింది. నిర్దిష్ట పరిస్థితులకు మాలెమా అన్వయాన్ని అర్థం చేసుకోవడానికి ప్రపంచ మావోయిస్టు శక్తులు ఈ రచనలను చదవడం చాలా అవసరం. అలాగే మార్క్స్, ఎంగెల్స్, లెనిన్, స్టాలిన్, మావోల దోహదాన్ని పరిరక్షించేందుకు కామ్రేడ్ సిసాన్ గణనీయమైన దోహదం చేసారు. నేటి పరిస్థితులలో ప్రపంచ కార్మికవర్గానికి సైద్ధాంతిక, రాజకీయ నాయకత్వం అందించారు. ఫిలిప్పీన్స్ దేశం గురించే కాకుండా, ప్రపంచవ్యాప్త ఆర్థిక, రాజకీయ పరిస్థితుల గురించి కామ్రేడ్ సిసాన్ ఎప్పటికప్పుడు విశ్లేషణాత్మక వ్యాసాలు అందిస్తూ వచ్చారు. అంతర్జాతీయంగా దోపిడీ వర్గాల ప్రతికూల, విప్లవానికి అనుకూల పరిస్థితులను అర్థం చేసుకునేందుకు ప్రపంచ మావోయిస్టు శక్తులకు ఈ వ్యాసాలు ఎంతగానో ఉపయోగపడేవి.

1977లో నాటి మార్కోస్ ప్రభుత్వం కామ్రేడ్ సిసాన్ ను, ఆయన జీవిత భాగస్వామి కామ్రేడ్ జూలియెట్ ను అరెస్టు చేసింది. నియంత మార్కోస్ కామ్రేడ్ సిసాన్ ను స్వయంగా ఇంటరాగేషన్ చేసాడు. చిత్రహింసలు పెట్టించాడు. ప్రపంచవ్యాప్తంగా వచ్చిన నిరసనతో రెండు నెలల తరువాత ప్రభుత్వం కామ్రేడ్ సిసాన్ ను కోర్టులో ప్రవేశపెట్టింది. తొమ్మిది సంవత్సరాల పాటు జైలులో ఉన్నారు కామ్రేడ్ సిసాన్. ఫిలిప్పీన్స్ రాజధాని నగర పొలిమేరల్లో సైనిక కారాగారంలో ఉన్న చీకటి కొట్టులో కామ్రేడ్ సిసాన్ ను రోజుకు ఇరవై గంటలు మంచానికి సంకెళ్లతో బంధించి ఉంచారు.

ఆ కాలంలో మార్కోస్ నియంతృత్వానికి వ్యతిరేకంగా ప్రజాస్వామిక తిరుగుబాటు జరిగింది. 1986 మార్చి లో మరో ప్రభుత్వం ఏర్పడింది. ఈ ప్రభుత్వం అప్పటికి దేశంలో ఒక బలమైన శక్తిగా ఎదిగిన ఫిలిప్పీన్స్ కమ్యూనిస్టు పార్టీతో చర్చల ప్రక్రియను ప్రారంభించింది. అప్పుడు కామ్రేడ్ సిసాన్ ఫిలిప్పీన్స్ ఉద్యమానికి ప్రపంచవ్యాప్త సంఘీభావం సంపాదించడం కోసం పర్యటించారు. ఈ పర్యటనలో భాగంగా 1988 సెప్టెంబర్ లో నెదర్లాండ్స్ దేశం వెళ్లినప్పుడు ఫిలిప్పీన్స్ ప్రభుత్వం ఆయన పాస్ పోర్టును రద్దు చేసింది. దేశద్రోహ నేరం మీద కేసు మోపింది. దేశానికి రానివ్వలేదు. దాంతో కామ్రేడ్ సిసాన్ ఆనాటి నుంచి నెదర్లాండ్స్ లోనే రాజకీయ ప్రవాసంలో ఉండిపోయారు. అక్కడి నుంచే పార్టీకి మార్గదర్శకత్వం అందించారు. 2002 ఆగస్ట్ లో అమెరికా ప్రభుత్వం కామ్రేడ్ సిసాన్ ను 'తీవ్రవాద సమర్థకుడి'గా ప్రకటించింది. ఆ తరువాత నెదర్లాండ్స్ ప్రభుత్వం కూడా ఆయనపై వేధింపులు ప్రారంభించింది. 2009లో ఈయూ కూడా తీవ్రవాద లిస్టులో కామ్రేడ్ సిసాన్ పేరును చేర్చింది. అయితే అంతర్జాతీయ కమ్యూనిస్టు ఉద్యమం, సంఘీభావం ఆయన అక్కడ ఉండేందుకు సహాయపడ్డాయి.

అంచెలంచెలుగా పురోగమిస్తున్న ఫిలిప్పీన్స్ ఉద్యమంలో 1988 నాటికి అతివాద ఒంటెత్తుపోకడ ధోరణి ముందుకు వచ్చింది. మరి కొన్ని సంవత్సరాల తరువాత మితవాద పెడధోరణి ముందుకు వచ్చింది. ఈ ధోరణులు ఉద్యమాన్ని గణనీయంగా ప్రభావితం చేసాయి. ఈ ధోరణులపై దిద్దుబాటు ఉద్యమం ద్వారా సైద్ధాంతిక, రాజకీయ పోరాటం చేసి కామ్రేడ్ సిసాన్ పార్టీని నిలబెట్టారు. ఈ దిద్దుబాటు ఉద్యమం పార్టీ, ఎన్ పీఏ, ప్రజా సంఘాలు, ఎన్ డీఎఫ్ లను బలోపేతం చేసేందుకు దోహదం చేసింది. ఈ ఉద్యమ సాఫల్యం తరువాత పార్టీ తిరిగి పురోగమించింది. ఈ పురోగమన క్రమంలో, సాయుధ పోరాటం ద్వారా గెరిల్లా బేనులను, జోనులను ఏర్పాటు చేయకుండా దేశ విముక్తి సాధ్యం కాదన్న స్పష్టమైన అవగాహనతో ఎన్ పీఏని బలోపేతం చేసింది. ఐక్యసంఘటనగా నేషనల్ డెమోక్రటిక్ ఫ్రంట్ ను ఏర్పరచి విస్తృత ప్రాతిపదికపై బలోపేతం చేసింది. వివిధ పీడిత వర్గాలను, సెక్షన్ లను, లుమడ్, మోరో, కార్డిలైరా వంటి ప్రాంతాల ప్రజలను కలుపుకు


వచ్చింది.

1970లో 'ఓప్లాన్ మమయాన్' క్యాంపెయిన్ నాటి నుంచి 2011లో 'ఓప్లాన్ బయనిహాన్' వరకు వివిధ క్యాంపెయిన్ లు నిర్వహిస్తున్న ఫిలిప్పీన్స్ ప్రభుత్వం ఫిలిప్పీన్స్ విప్లవోద్యమాన్ని అంతమొందించేందుకు ప్రయత్నం చేస్తున్నది. 2018 నుంచి వైమానికి బాంబింగ్ చేస్తున్నది. ఈ నిర్బంధ క్యాంపెయిన్ లను ఎదుర్కొంటూ ఫిలిప్పీన్స్ ఉద్యమాన్ని ముందుకు తీసుకుపోతూ ప్రపంచవ్యాప్తంగా కార్మికవర్గ పోరాటాలకు ప్రేరణగా నిలుస్తున్న కమ్యూనిస్టు పార్టీ ఆఫ్ ఫిలిప్పీన్స్ కు కామ్రేడ్ సిసాన్ సరైన నాయకత్వం అందించారు.

కామ్రేడ్ జోస్ మారియో సిసాన్ కవి. జైలు జీవితంలో 'నియంతృత్వాన్నీ, బోర్ డమ్ నీ జయించడానికి స్వేచ్ఛాగీతాలు' రాయసాగానని చెప్పుకున్నారు. 'శత్రువు మీద చేసే యుద్ధాల నుంచి గ్రహించే సారం ఒక మనిషిని యోధుణ్ణి చేస్తుంది' అంటారు సిసాన్.

ఈ మహా నాయకుని అమరత్వానికి నివాళులు అర్పించడం అంటే వివిధ దేశాల మావోయిస్టు పార్టీల, శక్తుల మధ్య పెంపొందుతున్న సంఘీభావం, సమన్వయాలను పటిష్టం చేయడం. సామ్రాజ్యవాదం తీవ్ర సంక్షోభంలో కొట్టుమిట్టాడుతున్నది. ఈ పరిస్థితులలో సామ్రాజ్యవాదానికి వ్యతిరేకంగా ప్రజల, జాతుల పోరాటాలు పెంపొందుతున్న ప్రస్తుత తరుణంలో, ప్రపంచ సోషలిస్టు విప్లవాన్ని ముందుకు తీసుకువెళ్లేందుకు యావత్తు కమ్యూనిస్టు పార్టీలు, శక్తులూ రెట్టించిన విప్లవోత్సేజంతో విప్లవ కృషిని కొనసాగించడం కామ్రేడ్ జోస్ మారియో సిసాన్ కు అర్పించే నిజమైన నివాళి అవుతుంది.

కామ్రేడ్ జోస్ మారియో సిసాన్ కు లాల్ సలాములు!



అభయ్

అధికార ప్రతినిధి,

కేంద్ర కమిటీ